



## ಮುಂಗಾರು ಹಂಗಾಮನ್ನು ಸ್ವಾಗತಿಸುತ್ತ.....



ಹವಾಮಾನ ಇಲಾಖೆಯ ಮುನ್ಸೂಚನೆಗಳಂತೆ ಈ ಬಾರಿಯ ಮುಂಗಾರು ಮಳೆ ನಿರಾಶೆಗೊಳಿಸುವುದಿಲ್ಲ ಎಂಬ ಆಶಾಭಾವನೆ ಮೂಡುತ್ತಿದೆ. ಇದಕ್ಕೆ ಕಾರಣ, ಕಳೆದ ತಿಂಗಳಲ್ಲಿ ಹಲವಾರು ಕಡೆ ಮುಂಗಾರು ಪೂರ್ವ ಮಳೆಯಾಗಿದ್ದು, ಇದರಿಂದ ಪೂರ್ಣ ತೃಪ್ತಿದಾಯಕವೆನಿಸಿದ್ದರೂ ಸ್ವಲ್ಪ ನಿರಾಳವೆನಿಸಿದೆ. ಕಳೆದ ವರ್ಷ ಕಾಡಿದ್ದ “ಬರ”ದ ತಾಪ ತುಸು ಕಡಿಮೆಯೆನಿಸುತ್ತಿದೆ. ಕೃಷಿಕರ ಬದುಕಿನಲ್ಲಿ, ಅದೂ ಒಣಬೇಸಾಯ ನೆಚ್ಚಿರುವ ರೈತರು ಮುಂಗಾರು ಹಂಗಾಮನ್ನು ಹೊಸ ಹುರುಪುಗಳೊಂದಿಗೆ ಸ್ವಾಗತಿಸಲು ಸಜ್ಜಾಗುತ್ತಿದ್ದಾರೆ. ಆಧುನಿಕ ಕೃಷಿ ವಿಜ್ಞಾನವು ಸದಾ ಅವರ ನೆರವಾಗಿದೆ. ಕೃಷಿ ವಿಶ್ವವಿದ್ಯಾಲಯಗಳ ಮತ್ತು ವಿಜ್ಞಾನಿಗಳ ಸಲಹೆ ಪಡೆಯಲು ರೈತ ಸಮುದಾಯ ಮುಂದಾಗಬೇಕು. ಸಾಂಪ್ರದಾಯಿಕ ಪದ್ಧತಿಗಳಲ್ಲಿ ಉತ್ತಮವಾದವುಗಳನ್ನು ಬಿಡದೇ ನವೀನ ಸಂಶೋಧನಾತ್ಮಕ ಕೃಷಿ ತಾಂತ್ರಿಕತೆ ಹಾಗೂ ಸಾಗುವಳಿ ಕ್ರಮಗಳನ್ನು ಅನುಸರಿಸಿದರೆ ಕೃಷಿಯು ಲಾಭದಾಯಕವಾಗಬಲ್ಲದು.

ಈಗಾಗಲೇ ನೀರಿನ ಕೊರತೆಯಿಂದಾಗುವ ಸಂಕಷ್ಟವನ್ನು ನಾವು ಅನುಭವಿಸಿದ್ದೇವೆ. ದೇಶದಲ್ಲಿಯೇ ಅತಿ ಹೆಚ್ಚು ಆದ್ಯತೆ ಪಡೆದಿರುವ ವಿಷಯವಿದಾಗಿದೆ. ಹಿಂದಿನ ತಿಂಗಳ “ಮನ್ ಕಿ ಬಾತ್” ಆಕಾಶವಾಣಿ ಕಾರ್ಯಕ್ರಮದಲ್ಲಿಯೂ ಕೂಡ ಮಾನ್ಯ ಪ್ರಧಾನ ಮಂತ್ರಿಗಳಿಂದಲೂ ಇದು ಪ್ರಸ್ತಾಪಗೊಂಡಿದೆ. ಹನಿ ಹನಿ ನೀರೂ ಈಗ ಮಹತ್ವದ್ದೆನಿಸಿದೆ. ಉಳಿಸಿದ ಒಂದು ಹನಿ ನೀರು ಗಳಿಸಿದ ನೀರು. “ಮುಂದಿನ ಜಾಗತಿಕ ಯುದ್ಧ ನಡೆದರೆ ಅದು ಕೇವಲ ನೀರಿಗಾಗಿ” ಎಂಬುದು ಉತ್ತೇಜ್ಜೆ ಎನಿಸಿದರೂ ಅರ್ಥಗರ್ಭಿತವಾಗಿದೆ. ಮಣ್ಣಿನ ಸರಿಯಾದ ನಿರ್ವಹಣೆ ಮಾಡಲಾರದೆ ಹಾನಿಗೊಳಗಾಗಿರುವುದೂ ಮನದಟ್ಟಾಗಿದೆ. ಆದ್ದರಿಂದ ಮಣ್ಣಿನ ಸೂಕ್ತ ನಿರ್ವಹಣೆ, ಜಲ ಸಂಗ್ರಹಣೆ ಹಾಗೂ ಅಂತರ್ಜಲದ ಮಟ್ಟವನ್ನು ಹೆಚ್ಚಿಸುವುದೊಂದೇ ಮಾರ್ಗ. ಈ ನಿಟ್ಟಿನಲ್ಲಿ ರೈತರು ಕೈಗೊಳ್ಳಬಹುದಾದ ಕ್ರಮಗಳನ್ನು ಕುರಿತಂತೆ, ಲೇಸರ್ ಲೇವಲಿಂಗ್, ಅಂತರ್ಜಲ ಅಧಿಕಗೊಳಿಸುವ ಪದ್ಧತಿಗಳು, ಅಂತರ್ಜಲ ಮರುಪೂರಣ, ಬರ ನಿರ್ವಹಣೆಗೆ ಸಲಹೆಗಳು, ಜೀವಜಲ ಉಳಿಸಿ ಮುಂತಾದ ವಿಚಾರಗಳನ್ನು ಪ್ರತಿಪಾದಿಸುವ ಲೇಖನಗಳನ್ನು ಈ ಸಂಚಿಕೆಯಲ್ಲಿ ಸೇರಿಸಲಾಗಿದೆ. ಇದಲ್ಲದೆ, ಈ ಸಂಚಿಕೆಯಲ್ಲಿ, ಬಿಟಿ ಹತ್ತಿ ಉತ್ಪಾದನಾ ತಾಂತ್ರಿಕತೆಗಳು, ಸರದಿ ಬೆಳೆ ಪದ್ಧತಿಯಿಂದ ಏನು ಲಾಭ?, ಜೂನ್ ತಿಂಗಳಲ್ಲಿ ಬಿತ್ತಿದರೆ ಕೀಟದ ಹಾವಳಿ ತಪ್ಪಿಸಬಹುದು, ಸುಧಾರಿತ ಡಿಜಿಟಿವಿ -೨ ಹೆಸರು ಬೆಳೆ ತಳಿ ಬಗ್ಗೆ ಮಾಹಿತಿ, ಕಡಿಮೆ ಮಳೆಯಲ್ಲೂ ಶೇಂಗಾ ಬೆಳೆಯಬಹುದಾದ ತಾಂತ್ರಿಕತೆ ಮುಂತಾದ ಸಮಯೋಚಿತ ಲೇಖನಗಳನ್ನು ಪ್ರಕಟಿಸಲಾಗಿದೆ.

ಜೂನ್-೫ “ವಿಶ್ವ ಪರಿಸರ ದಿನ” ದ ನಿಮಿತ್ತ ಪರಿಸರದ ರಕ್ಷಣೆ, ಕೃಷಿ ಅರಣ್ಯಗಳ ಮಹತ್ವವನ್ನು ಸಾರುವ ಕೆಲವು ವಿಚಾರ ಪ್ರಚೋದಕ ಲೇಖನಗಳನ್ನು ಓದುಗರ ಮುಂದೆ ಇಡಲಾಗಿದೆ.

ಓದುಗರ ಸಲಹೆ ಸೂಚನೆ, ಟೀಕೆ ಟಿಪ್ಪಣಿಗಳಿಗೆ ಸದಾ ಸ್ವಾಗತವಿದೆ.

ವಂದನೆಗಳೊಂದಿಗೆ,

ವೈ. ಆರ್. ಅಲದಕ್ಕಟ್ಟಿ  
(ವೈ. ಆರ್. ಅಲದಕ್ಕಟ್ಟಿ)



ವಿಶ್ವ ಪರಿಸರ ದಿನ (ಜೂನ್ ೫)



ವಿಶ್ವ ರಕ್ತದಾನಿಗಳ ದಿನ (ಜೂನ್ ೧೪)



ವಿಶ್ವ ಮಾದಕವಸ್ತು ವಿರೋಧಿ ದಿನ (ಜೂನ್ ೨೬)

### ‘ರೈತ ಜೀತನ’

ಉಚಿತ ಸಹಾಯವಾಣಿ ಸಂಖ್ಯೆ: ೧೮೦೦-೪೨೫೫-೧೧೫೦

ಧಾರವಾಡ ಕೃಷಿ ವಿಶ್ವವಿದ್ಯಾಲಯದ ತಜ್ಞರು ರೈತರ ನೆರವಿಗಾಗಿ ದಿನದ ೨೪ ತಾಸುಗಳೂ ಲಭ್ಯ

